

பிரசார் பாரதி
அகில இந்திய வானொலி-சென்னை-4
07 09 2025 SUNDAY 12 40 PM
ஆகாஷ்வாணி – செய்திகள்

தலைப்புச் செய்திகள்

1. சரக்கு மற்றும் சேவை வரி சீர்திருத்தங்கள், அத்தியாவசிய பொருட்கள் மக்களுக்கு எளிதில் கிடைப்பதை உறுதி செய்வதாக உள்ளது என்று மத்திய அரசு தெரிவித்துள்ளது.
2. ஞாயிறு தோறும் சைக்கிள் பயணம், சுற்றுச் சூழல் பாதிப்புகளுக்கு தீர்வாக அமையும் என்று மத்திய அமைச்சர் திரு. மன்சூக் மாண்டவியா கூறியுள்ளார்.
3. வானியல் அரிய நிகழ்வுகளில் ஒன்றான முழு சந்திரகிரகணத்தை நாடுமுழுவதும் காண பல்வேறு ஏற்பாடுகள் செய்யப்பட்டுள்ளன.
4. வெளிநாட்டு பொருட்களுக்கு கூடுதல் வரி விதிக்கப்பட்டதன் காரணமாக, அமெரிக்காவிற்கான தபால் பார்சல் சேவை 80 சதவீதம் சரிந்துள்ளதாக ஐ.நா அமைப்பு தெரிவித்துள்ளது.
5. உலக Wushu சாம்பியன் போட்டியில் இந்தியா 3 வெள்ளிப்பதக்கங்களை வென்றது.

>>>><<<<

சரக்கு மற்றும் சேவை வரி சீர்திருத்தங்கள், அத்தியாவசிய பொருட்கள் மக்களுக்கு எளிதில் கிடைப்பதை உறுதி செய்வதாக உள்ளது என்று மத்திய அரசு தெரிவித்துள்ளது.

இதுகுறித்து கூட்டுறவு அமைச்சகம் வெளியிட்டுள்ள செய்திக்குறிப்பில், கூட்டுறவுத் துறையில் உற்பத்தி செய்யப்படும் பொருட்களுக்கான தேவையை அதிகரிக்கச் செய்து, கூட்டுறவு அமைப்புகளின் வருவாயை உயர்த்த இந்த சீர்திருத்தங்கள் உதவிடும் என்று தெரிவிக்கப்பட்டுள்ளது.

பல்வேறு பொருட்களுக்கான வரி குறைக்கப்பட்டிருப்பது, கிராமப்புற தொழில் முனைவோரையும், உணவு பதப்படுத்தும் தொழில் துறையில் கூட்டுறவு அமைப்புகளின் பங்கேற்பையும் ஊக்குவிக்கும் என்றும் கூறப்பட்டுள்ளது.

இந்த சீர்திருத்தங்கள், கூட்டுறவு அமைப்புகள், விவசாயிகள், கிராமப்புற தொழில் நிறுவனங்கள் மற்றும் 10 கோடிக்கும் அதிகமான பால் உற்பத்தியாளர்களுக்கும் நேரடி பலளிக்கும் என்றும் அந்த செய்திக்குறிப்பில் தெரிவிக்கப்பட்டுள்ளது.

>>>><<<<

சரக்கு மற்றும் சேவை வரி குறைப்பு, ஏழை மக்கள் துர்கா பூஜை மற்றும் தீபாவளி பண்டிகைகளை சிறப்பாக கொண்டாட வகை செய்துள்ளதாக மத்திய அமைச்சர் திரு. கிரிராஜ் சிங் கூறியுள்ளார்.

தில்லியில் செய்தியாளர்களிடம் பேசிய அவர், இந்த வரி குறைப்பு மூலம் சுதந்திர தின உரையில் பிரதமர் தெரிவித்த வாக்குறுதி நிறைவேற்றப்பட்டிருப்பதாக தெரிவித்தார்.

27 கோடிக்கும் அதிகமான ஏழை மக்களை வறுமையிலிருந்து மீட்ட பிரதமர், தற்போதைய ஜிஎஸ்டி மாற்றங்களின் மூலம், நடுத்தர மக்களையும் பாதுகாத்திருப்பதாக திரு. கிரிராஜ் சிங் குறிப்பிட்டார்.

>>>><<<<

ஞாயிறு தோறும் சைக்கிள் பயணம், சுற்றுச் சூழல் பாதிப்புகளுக்கு தீர்வாக அமையும் என்று மத்திய இளைஞர் நலன் மற்றும் விளையாட்டுத்துறை அமைச்சர் டாக்டர். மன்சூக் மாண்டவியா தெரிவித்துள்ளார்.

இந்த இயக்கத்தை ஒட்டி, புதுதில்லியில் ரயில்வே அமைச்சகத்தின் ஒத்துழைப்புடன் நடைபெற்ற சைக்கிள் பயணத்தில் பங்கேற்றுப் பேசிய அவர், உடலை ஆரோக்கியமாக

பராமரிப்பதற்கும், சுதேசி கொள்கைகளை ஊக்கவிப்பதற்கும் இதுவொரு வாய்ப்பாக அமைந்துள்ளதாக கூறினார்.

இன்றைய சைக்கிள் பயணத்தில், நாட்டின் பல்வேறு பகுதிகளிலும் 50க்கும் அதிகமான நாடாளுமன்ற உறுப்பினர்கள் பங்கேற்று, சுதேசி கொள்கையை எடுத்துரைத்திருப்பதாகவும் அவர் குறிப்பிட்டார்.

சரக்கு மற்றும் சேவை வரி சீர்திருத்தத்தில் சைக்கிள் மீதான வரி 18 சதவீதத்திலிருந்து 5 சதவீதமாக குறைக்கப்பட்டிருப்பதையும் டாக்டர் மன்சூக் மாண்டவியா சுட்டிக்காட்டினார்.

>>>><<<<

ஜார்க்கண்ட் மாநிலத்தில் பாதுகாப்புப் படையினர் மேற்கொண்ட நடவடிக்கையில் நக்ஸலைட் இயக்கத்தைச் சேர்ந்த முக்கிய நிர்வாகி சுட்டுக் கொல்லப்பட்டார்.

சாரந்தா வனப்பகுதிக்கு உட்பட்ட சாய்பாஷா என்னுமிடத்தில் நடைபெற்ற துப்பாக்கிச் சண்டையின் போது, Amit Hasda என்கிற Aaptan என்பவர் கொல்லப்பட்டதாக மேற்கு சிங்க்பூம் மாவட்ட காவல் கண்காணிப்பாளர் திரு. பரஸ்ரானா தெரிவித்தார்.

இவரை கண்டுபிடித்து தருவோருக்கு 10 லட்சம் ரூபாய் வெகுமதி அறிவிக்கப்பட்டிருந்தது.

சம்பவ இடத்திலிருந்து, ஏராளமான துப்பாக்கிகள், வெடிபொருட்கள் மற்றும் ஆயுதங்களும் பறிமுதல் செய்யப்பட்டிருப்பதுடன். அப்பகுதியில் தொடர்ந்து தேடுதல் வேட்டை மேற்கொள்ளப்பட்டு வருகிறது.

>>>><<<<

மேகாலயா மாநிலத்தில், எல்லைதாண்டிய குற்றச்செயல்களில் ஈடுபட்ட பங்களாதேஷ் நாட்டவர்கள் உட்பட 17 பேர் கைது செய்யப்பட்டுள்ளனர்.

இவர்கள் தலைநகர் ஷில்லாங் மற்றும் மாநிலத்தின் பிற பகுதிகளிலிருந்து மோட்டார் சைக்கிள்களை திருடிச் சென்று, பங்களாதேஷில் விற்பனை செய்து வந்தது விசாரணையில் தெரிய வந்துள்ளது.

கைது செய்யப்பட்டவர்களில் 10 பேர் பங்களாதேஷைச் சேர்ந்தவர்கள் என்று மேகாலயா மாநில காவல்துறையினர் தெரிவித்தனர்.

>>>><<<<

வானியல் அரிய நிகழ்வுகளில் ஒன்றான முழு சந்திரகிரகணம் இன்று இரவு மணி 9.57 முதல் அதிகாலை மணி 1.26 வரை ஏற்படுகிறது.

இதனை நாடுமுழுவதும் உள்ள மக்கள் கண்டுகளிக்க சிறப்பு ஏற்பாடுகள் செய்யப்பட்டுள்ளதாக தமிழகத்தின் கொடைக்கானலில் உள்ள வான்இயற்பியல் ஆய்வக ஆராய்ச்சியாளர் தெரிவித்துள்ளார்.

(சவுண்ட் பைட் – கிறிஸ்பின் கார்த்திக் 53 செகண்ட்ஸ்)

இதையொட்டி, திருப்பதி ஏழுமலையான் கோவில், ஸ்ரீவில்லிப்புத்தூர் ஆண்டாள் கோவில், சுசீந்திரம் தானுமாலய ஸ்வாமி கோவில் உட்பட பல்வேறு ஆலயங்களில் இன்று மாலை 4 மணி முதல் நாளை காலை 6 மணி வரை நடை சாத்தப்பட்டு, தரிசனம் ரத்து செய்யப்படுவதாக தெரிவிக்கப்பட்டுள்ளது.

>>>><<<<

கனமழை மற்றும் நிலச்சரிவால் பாதிக்கப்பட்டுள்ள ஜம்மு கஷ்மீர் மற்றும் ஹிமாச்சலப்பிரதேசத்தில் இந்திய விமானப்படை நிவாரணப் பணிகளில் முழுவீச்சில் ஈடுபட்டுள்ளது.

ஜம்மு கஷ்மீரின் உத்தம்பூர் பகுதியில், இதுவரை 6 டன் எடையிலான உணவு மற்றும் உயிர் காக்கும் மருந்துப் பொருட்களை விமானப் படை விநியோகித்துள்ளது.

இதுபோன்று, ஹிமாச்சலப்பிரதேசத்தில் விமானப்படை வீரர்கள் இரவு பகலாக பணியாற்றி நிலச்சரிவில் சிக்கித் தவித்த 540 பேரை காப்பாற்றியிருப்பதாக தெரிவிக்கப்பட்டுள்ளது.

இந்நிலையில், ராஜஸ்தான் மற்றும் குஜராத் மாநிலத்தின் ஒரு சில இடங்களில் இன்று அதிகமழை பெய்யக்கூடும் என்று வானிலை ஆய்வு மையம் எச்சரிக்கை விடுத்துள்ளது.

கொங்கன், கோவா, மஹாராஷ்ட்ராவின் சில இடங்களிலும் கனமழை முதல் மிககனமழை வரை பெய்யக்கூடும் எனவும் தெரிவிக்கப்பட்டுள்ளது.

>>>><<<<

வெளிநாடுகளிலிருந்து இறக்குமதி செய்யப்படும் பொருட்களுக்கு அமெரிக்காவில் கூடுதல் வரி விதிக்கப்பட்டதன் காரணமாக, அந்நாட்டிற்கான தபால் பாரச்சல் சேவை, சுமார் 80 சதவீதம் சரிந்துள்ளதாக ஐ.நா-வின் சர்வதேச அஞ்சலக அமைப்பு தெரிவித்துள்ளது.

அமெரிக்காவில் 1938ஆம் ஆண்டு முதல் நடைமுறையில் இருந்து வந்த அஞ்சலக பாரச்சல் சேவை விதிகளின் படி, 800 டாலருக்கும் குறைவாக மதிப்புள்ள சிறிய ரக பாரச்சல்கள் சுங்கக்கட்டணமின்றி அனுமதிக்கப்பட்டு வந்தது.

இந்நிலையில், அதிபர் திரு. டோனல்ட் ட்ரம்ப் அறிவித்த கூடுதல் வரி விதிப்பை அடுத்து, இந்தியா, ஃபிரான்ஸ், ஜெர்மனி, ஜப்பான் உட்பட இதுவரை 88 நாடுகளைச் சேர்ந்த அஞ்சலக சேவை நிறுவனங்கள் அமெரிக்காவுக்கான தபால் சேவையை நிறுத்தி வைத்துள்ளதன் காரணமாக, இந்த இழப்பு ஏற்பட்டுள்ளதாகவும் தெரிவிக்கப்பட்டுள்ளது.

>>>><<<<

யுக்ரைன் தலைநகர். Kyiv மீது ரஷ்யா நடத்திய ட்ரோன் மற்றும் ஏவுகணை தாக்குதலில், 3 பேர் உயிரிழந்தனர், 18 பேர் காயமடைந்தனர்.

இந்த தாக்குதலில் அந்நகரில் உள்ள முக்கிய அரசு அலுவலக கட்டிடம் உட்பட ஏராளமான கட்டிடங்கள் தீப்பற்றி எரிந்தன.

மின் இணைப்பும் துண்டிக்கப்பட்டதால், நகரின் பெரும்பாலான பகுதிகள் இருளில் மூழ்கியதாக தகவல்கள் தெரிவிக்கின்றன.

>>>><<<<

உலக Wushu சாம்பியன் போட்டியில் இந்தியா 3 வெள்ளிப்பதக்கங்களை வென்றது.

பிரேஸிலில் நடைபெற்று வரும் இப்போட்டியின் மகளிர் 52 கிலோ எடைப்பிரிவில் அபர்ணாவும், 60 கிலோ எடைப்பிரிவில் கர்னாவும், 75 கிலோ எடைப்பிரிவில் ஷிவானியும் பதக்கங்களை வென்றனர்.

>>>><<<<

இங்கிலாந்தில் நடைபெற்று வரும் உலகக் கோப்பை குத்துச்சண்டை சாம்பியன் போட்டியில் இந்தியாவின் நிகத் சரீன், Sachin Siwach ஆகியோர் இரண்டாவது சுற்றுக்கு முன்னேறியுள்ளனர்.

>>>><<<<

அமெரிக்க ஓபன் டென்னிஸ் போட்டியில் பெலாரசின் Aryna Sabalenka பட்டம் வென்றார். மகளிர் ஒற்றையர் பிரிவு இறுதியாட்டத்தில் 6-3, 7-6 என்ற செட்கணக்கில் அமெரிக்காவின் Amanda Anisimova-வை வென்றார்.

>>>><<<<

21 வயதுக்குட்பட்டோருக்கான கராத்தே சாம்பியன் போட்டியில் இந்தியாவின் Risha வெள்ளிப் பதக்கம் வென்றார்.

சீனாவில் நடைபெற்ற இப்போட்டியின் 57 கிலோ எடைப்பிரிவில் அவர் இப்பதக்கத்தை கைப்பற்றினார்.

>>>><<<<

பஹ்ரைனில் நடைபெற்ற சர்வதேச வாள்வீச்சுப் போட்டியில் இந்தியாவின் கனக லட்சுமி வெள்ளிப்பதக்கம் வென்றார்.

>>>><<<<

ஆசியக் கோப்பை ஹாக்கிப் போட்டியின் இறுதி ஆட்டத்தில் இந்தியா இன்று தென்கொரியாவை எதிர்கொள்கிறது.

இப்போட்டி, பீகாரின் ராஜ்கிரில் இரவு மணி 7.30-க்கு தொடங்குகிறது.

>>>><<<<

ப்ரோ கபடி லீக் போட்டியில் இன்று நடைபெற உள்ள ஆட்டங்களில் பெங்கால் அணி - தெலுகு அணியையும், தில்லி - ஜெய்ப்பூர் அணியையும் எதிர்கொள்கின்றன.

>>>><<<<